

जिसका माल चुराया ले जाने के लिए उसकी ही क्रेन मंगवा ली

गोरखपुर। चोरों ने 17 लाख रुपये की कीमत की बिजली केबल चुराने के लिए उसी ठेकेदार की क्रेन मंगवा ली जिसकी केबल थी। नतीजा यह हुआ कि चार चोर केबल चुराते मौके पर ही पकड़ लिए गए।

गोरखपुर की बरगदवा पुलिस चौकी के पास स्थित एक पेट्रोल पंप पर बिजली विभाग में ठेकेदार अनिल सिंह की चार ड्रम केबल रखी हुई हैं। बुधवार शाम 5 बजे एक ट्रक वहां पहुंचा और केबल को अपना बताकर उठाना शुरू कर दिया। ट्रक के साथ मौजूद चार लोगों ने पेट्रोल पंप वालों से बताया कि ठेकेदार ने केबल मंगवाया है। केबल ज्यादा भारी थी लिहाजा ट्रक चालक ने क्रेन बुलाना बेहतर समझा। उसने किराए पर क्रेन देने वाली एक फर्म को फोन कर बुलाया।

क्रेन चालक जब वहां पहुंचा तो उसका माथा ठनका कि यह तो उसके ही मालिक की केबल हैं। उसने केबल ट्रक पर लादने के दौरान ठेकेदार अनिल सिंह को फोन कर जानकारी दी। अनिल सिंह वहां पहुंचे और ट्रक चालक समेत चार लोगों को पकड़ लिया। इसके बाद पुलिस को बुलाकर चारों चोरों को सौंप दिया।